



Република Северна Македонија
Republika e Maqedonisë së Veriut
Совет на јавните обвинители на
Република Северна Македонија
Këshilli i Prokurorëve Publik i
Republikës së Maqedonisë së Veriut



Бр. Nr. 01-58/1
11. 04. 2025 год.-viti
Скопје-Shkup

РЕПУБЛИКА СЕВЕРНА МАКЕДОНИЈА
СОВЕТ НА ЈАВНИТЕ ОБВИНИТЕЛИ НА РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT
KËSHILLI I PROKURORËVE PUBLIK I REPUBLIKËS SË MAQEDONISË SË VERIUT

ГОДИШЕН ИЗВЕШТАЈ

ЗА РАБОТАТА НА СОВЕТОТ НА ЈАВНИТЕ ОБВИНИТЕЛИ
НА РЕПУБЛИКА СЕВЕРНА МАКЕДОНИЈА
ЗА 2024 ГОДИНА

Април, 2025 година

СОДРЖИНА

ВОВЕД	5
I. СТАТУС И НАДЛЕЖНОСТ НА СОВЕТОТ НА ЈАВНИТЕ ОБВИНИТЕЛИ	6
1. Поставеност во системот и состав	6
2. Надлежност	7
II. СЕДНИЦИ НА СОВЕТОТ И СЛЕДЕЊЕ НА РАБОТАТА НА ЈАВНИТЕ ОБВИНИТЕЛИ	11
1. Седници на Советот	11
2. Разгледување на извештаите	11
III. ИЗБОРИ И ПРЕСТАНОК НА ФУНКЦИЈАТА ЈАВЕН ОБВИНИТЕЛ	12
1. Објавени огласи за избор на јавни обвинители	12
2. Избор на јавни обвинители	13
3. Разрешување и престанок на функцијата јавен обвинител	14
4. Дисциплински постапки пред Советот на јавните обвинители.	14
IV. КАДРОВСКА СОСТОЈБА ВО ЈАВНОТО ОБВИНИТЕЛСТВО ВО РЕПУБЛИКА СЕВЕРНА МАКЕДОНИЈА	15
1. Општи податоци	15
2. Систематизирани и пополнети јавно обвинителски места, полова и етничка припадност по обвинителства	16
V. ПОСТАПУВАЊЕ ПО ПРЕТСТАВКИ, ПОПЛАКИ И ДРУГИ ПОДНЕСОЦИ	24
1. Општ дел	24
2. Примени претставки и поплаки и постапување	26
3. Постапување по други поднесоци	31
4. Постапување по барања за слободен пристап до информации од јавен карактер	31
VI. СОРАБОТКА НА СОВЕТОТ СО ДРЖАВНИ ОРГАНИ, ИНСТИТУЦИИ И МЕЃУНАРОДНА СОРАБОТКА	32
1. Соработка на Советот со државни органи, институции и меѓународна Соработка	32
VII. ТРАНСПАРЕНТНОСТ И ОДНОСИ СО ЈАВНОСТА НА СОВЕТОТ НА ЈАВНИТЕ ОБВИНИТЕЛИ	33

1. Транспарентност и односи со јавноста на Советот на јавните обвинители ...	33
VIII. ОРГАНИЗАЦИЈА И КАДРОВСКА СОСТОЈБА И МАТЕРИЈАЛНИ УСЛОВИ ЗА РАБОТА	35
1. Состав на Советот	35
2. Внатрешна организација	36
3. Услови за работа	36
IX. СРЕДСТВА ЗА РАБОТА И БУЏЕТ ЗА 2024 година	37
1. Одобрен и реализиран буџет	37

ВОВЕД

Советот на Јавните обвинители на Република Македонија е основан согласно Уставот на Република Македонија во 2008 година. Основна цел за неговото формирање е обезбедување на самостојност, професионалност и стручност во вршењето на функцијата на кривичното гонење како една од трите основни функции во казнената постапка (гонење, одбрана, судење).

Советот на јавните обвинители на Република Северна Македонија, согласно член 9 алинеја 18 и член 13 од Законот за Советот на јавните обвинители на Република Северна Македонија и член 41 од Деловникот за работа на Советот на јавните обвинители, за својата работа поднесува годишен извештај до Собранието на Република Северна Македонија со целосна транспарентност и отчетност, на кој начин опсежно и статистички прецизно ги информира пратениците и јавноста за работата од негова надлежност и за состојбите во јавните обвинителства во Република Северна Македонија. Годишниот извештај за својата работа Советот го разгледува и усвојува на седница со мнозинство гласови од вкупниот број членови и по неговото усвојување примерок од извештајот го доставува до Собранието на Република Северна Македонија, Владата и Јавното обвинителство на Република Северна Македонија, а го објавува и на веб страната на Советот.

Советот на јавните обвинители како колективно тело согласно Уставот и законите ја гарантира самостојноста и независноста на јавните обвинители, врши контрола над нивното работење и работи на зголемување и одржување на довербата на јавноста во правосудниот систем која е од круцијално значење за правилно имплементирање на принципот на владеење на правото.

При вршење на својата функција, Советот на јавните обвинители има за цел да обезбеди и да ја гарантира самостојноста на јавните обвинители во вршењето на нивната функција, така што и во 2024 година продолжи да ги следи состојбите во јавните обвинителства, работата на јавните обвинители врз основа на оцената на нивната работа, ги разгледуваше годишните извештаи на Јавното обвинителство на Република Северна Македонија, на Основното јавно обвинителство за гонење на организиран криминал и корупција, на Вишите јавни обвинителства и на Основните јавни обвинителства, а членовите на Советот имаа увид и во месечните извештаи на јавните обвинители.

Советот во 2024 година објави повеќе огласи за избор на јавни обвинители, при што изврши избор на јавни обвинители во Основното јавно обвинителство за гонење на организиран криминал и корупција, Вишите јавни обвинителства и во Јавното обвинителство на РСМ. Исто така Советот донесе одлуки за престанок на функцијата јавен обвинител најчесто поради исполнување на услови за старосна пензија, а во еден случај беше констатиран престанок на функцијата јавен обвинител по сопствено барање. Советот одлучуваше и во жалбена постапка

против одлука за оддалечување од вршењето на функцијата јавен обвинител за време додека трае кривичната постапка поведена против истиот.

Согласно надлежноста, Советот на јавните обвинители и во 2024 година постапуваше по претставки и предлози поднесени од страна на граѓаните. Статистичките податоци покажуваат дека бројот на претставките и поплаките на граѓаните во оваа извештајна година бележи одредено намалување и тоа за 16,5% споредбено со претходната година, а странките најчесто се жалеа околу ажурноста на јавнообвинителските постапки, законитоста и квалитетот на јавнообвинителските одлуки.

Како и претходната година, Советот активно соработуваше со други институции, невладини организации, како и со медиумите и новинарите во врска со активности поврзани со вршењето на негова функција.

I. СТАТУС И НАДЛЕЖНОСТ НА СОВЕТОТ НА ЈАВНИТЕ

ОБВИНИТЕЛИ

1. Постапеност во системот и состав

Советот на Јавните обвинители е основан согласно Уставот и Законот за Советот на јавните обвинители на РСМ. Советот е самостоен орган кој ја обезбедува и гарантира самостојноста на јавните обвинители во вршењето на нивната функција. Целта на неговото формирање е обезбедување на нивна самостојност, професионалност и стручност во вршењето на функцијата на кривичното гонење, како една од трите основни функции во казнената постапка (гонење, одбрана, судење). При тоа, обврска на Советот е да работи на зголемување и одржување на довербата на јавноста во неговото работење, а воопшто и во самиот јавнообвинителскиот систем.

Со Законот за Советот на јавните обвинители и Законот за јавното обвинителство е определена постапеноста на Советот на јавните обвинители во нашиот правен систем, како и на јавнообвинителска функција во Република Северна Македонија.

Советот на јавните обвинители согласно законот е составен од 11-единаесет членови, од кои: по функција член на Советот е јавниот обвинител на РСМ, еден член на Советот избираат јавните обвинители во Јавното обвинителство на РСМ, од своите редови, по еден член на Советот избираат јавните обвинители од подрачјата на вишите јавни обвинителства Битола, Гостивар, Скопје и Штип, од своите редови, еден член на Советот припадник на заедница која не е мнозинство во РСМ го избираат сите јавни обвинители во Република Северна Македонија, од своите редови и четворица членови на Советот ги избира Собранието на РСМ од

редот на универзитетски професори по право, адвокати, поранешни судии на Уставниот суд, меѓународни судии и други истакнати правници, од кои двајца се припадници на заедниците кои не се мнозинство во Република Северна Македонија.

Советот на јавните обвинители го претставува и со него раководи Претседател на Советот, кој се избира од членовите на Советот од редот на избраните јавни обвинители со мнозинство гласови од вкупниот број на членови со тајно гласање, чиј мандат трае две години, без право на повторен избор. Претседателот има свој заменик кој се избира на негов предлог на истата седница на која се избира Претседател, а кој го заменува во негово отсуство.

На избраните членови на Советот од редот на јавните обвинители, додека им трае мандатот во Советот, им мирува функцијата јавен обвинител.

Членовите на Советот имаат права и одговорности. За својата работа одговараат пред Советот, а членовите на Советот избрани од Собранието на Република Северна Македонија и пред Собранието.

2. Надлежност

Надлежноста и начинот на работа на Советот на јавните обвинители е регулирана во Законот за Советот на јавните обвинители на Република Северна Македонија, како и Деловникот за работа на Советот на јавните обвинители, во кои детално е опишана надлежноста и начинот на кој Советот постапува и работи, сè со цел да ја обезбеди и гарантира самостојноста на јавните обвинители во извршувањето на нивната функција на територијата на Република Северна Македонија.

Во член 10 од Деловникот за работа на Советот на јавните обвинители, а во врска со член 9 од Законот за Советот на јавните обвинители, е предвидена надлежноста на Советот и тоа:

- Дава мислење на Владата на Република Северна Македонија по предлогот за именување и разрешување на Јавниот обвинител на Република Северна Македонија;
- Ги избира и разрешува јавните обвинители;
- Утврдува престанок на функцијата јавен обвинител и одлучува во втор степен во постапка за утврдување на дисциплинска одговорност на јавните обвинители;
- Одлучува за утврдување на нестручно и несовесно вршење на функцијата јавен обвинител;
- Ја следи работата на јавните обвинители врз основа на оцената на нивната работа согласно со Законот за јавното обвинителство, преку своите членови кои вршат посети на Јавните обвинителства;
- Одлучува по приговор на јавен обвинител поднесен против одлуката за оценката на работата на јавниот обвинител;

- Одлучува во жалбена постапка по одлуката за привремено оддалечување од функцијата јавен обвинител;
- Постапува по претставки и поплаки на граѓани и правни лица за работата на јавните обвинители;
- Одлучува по поднесено барање за дисциплинска одговорност на член на Советот;
- Донесува одлука за член на Советот да може да врши непосреден увид во работењето на јавните обвинители;
- Донесува Етички кодекс за јавните обвинители по предлог на Здружението на јавните обвинители;
- Донесува Правилник за начинот на спроведување на постапка за утврдување на одговорност на јавен обвинител, по предлог на Јавниот обвинител на РСМ;
- Донесува Правилници за определување на висината на примањата – додатоци на плата и надоместоци во Советот на јавните обвинители;
- Го определува бројот на јавните обвинители во јавните обвинителства со одлука;
- До крајот на февруари во тековната година, со одлука го утврдува бројот на слободните јавнообвинителски места во основните јавни обвинителства за наредните две години и одлуката ја доставува до Академијата за судии и јавни обвинители;
- Ги разгледува и оценува годишните извештаи на јавните обвинителства;
- Донесува решение за мирување на функцијата јавен обвинител;
- Издава и одзема службени легитимации на јавните обвинители;
- Води персонален лист за јавните обвинители;
- Поднесува извештај за својата работа;
- Дава мислења по закони од областа на делокругот на работата на Советот;
- Дава мислења по програмите на Академијата за судии и јавни обвинители;
- Објавува оглас и спроведува постапка за избор на јавен обвинител за времено упатување во друго јавно обвинителство;
- Одлучува по жалба на решение за времено упатување донесено од Јавниот обвинител на РСМ за времено упатување на јавен обвинител во друго јавно обвинителство;
- Подготвува документи за стратешко планирање и буџетско барање;
- Изготвува општи информации за јавноста за работата на Советот;
- Овозможува постојан развој на веб страницата и
- Врши други работи утврдени со закон.

Во надлежност на Советот на јавните обвинители е да ги избира и разрешува јавните обвинители на сите нивоа, освен Јавниот обвинител на Република Северна Македонија, кој го именува Собранието, на предлог на Владата на Република Северна Македонија, а по претходно дадено позитивно мислење од страна на Советот на јавните обвинители, како и јавниот обвинител на Основното јавно обвинителство за гонење на организиран криминал и корупција кој се избира по спроведено гласање од страна на сите јавни обвинители во Република Северна Македонија. Притоа, Советот го именува за основен јавен обвинител на Основното јавно обвинителство за гонење на организиран криминал и корупција кандидатот кој освоил најмногу гласови од листата на пријавени кандидати кои ги исполнуваат условите согласно со Законот за јавното обвинителство.

Советот со одлука го определува бројот на јавните обвинители во јавните обвинителства со одлука, ја следи работата на јавните обвинители врз основа на оценката на нивната работа, преку редовното и вонредно оценување, како и врз основа на поднесените годишни и месечни извештаи од страна на јавните обвинители. При тоа, се води сметка и на поднесените претставки против јавните обвинители и нивната основаност.

Заради обезбедување на потребниот број на јавни обвинители во јавните обвинителства, согласно Одлуката за определување на бројот на јавните обвинители во јавните обвинителства, Советот до крајот на месец февруари во тековната година со одлука го утврдува бројот на слободните јавно обвинителски места за наредните две години и одлуката ја доставува до Академијата за судии и јавни обвинители.

Советот на јавните обвинители одлучува во втор степен во постапката за утврдување на дисциплинска одговорност на јавните обвинители. Имено, Советот одлучува по предлогот на Дисциплинската комисија за изрекување на дисциплинска мерка - разрешување на јавен обвинител и по жалба против решението со предлог за разрешување, како и по жалба на одлуката на Дисциплинската комисија за изречена дисциплинска мерка за сторена дисциплинска повреда, согласно законските одредби и Правилникот за начинот на спроведување на постапка за утврдување на одговорност на јавен обвинител за сторена дисциплинска повреда.

Исто така, Советот одлучува по жалби против решенијата донесени од Јавниот обвинител на Република Северна Македонија, со кои јавен обвинител привремено се оддалечува од вршењето на јавно обвинителската функција, како и решенијата со кои јавен обвинител е времено упатен во друго јавно обвинителство.

Советот на јавните обвинители со решение утврдува престанок на функцијата јавен обвинител кога е исполнета некоја од основите определени во Законот за јавното обвинителство. При тоа, во оваа извештајна година како најчеста причина за утврдување на престанок на функцијата јавен обвинител, беше основот - исполнувањето на условите за старосна пензија.

Со цел заштита на правата на граѓаните и на сите субјекти кои на било кој начин се заинтересирани за одредено јавнообвинителско постапување, во надлежноста на Советот на јавните обвинители, согласно Законот за Советот на јавните обвинители и Деловникот за неговата работа, спаѓа и постапувањето по претставки и поплаки на граѓаните и правни лица за работата на јавните обвинители, при што се приоѓа со особено внимание од страна на сите членови на Советот.

Советот на јавните обвинители ги разгледува и оценува годишните извештаи на јавните обвинителства, ги издава и одзема службените легитимации на јавните обвинители, води персонални листи за јавните обвинители, дава мислења и

учествува во комисиите за законите од областа на делокругот на работата на Советот и јавното обвинителство. Советот донесува и Деловник за работата, дава мислења по програмите на Академијата за обука на судии и јавни обвинители и презема други активности во рамките на своите надлежности.

II. СЕДНИЦИ НА СОВЕТОТ И СЛЕДЕЊЕ НА РАБОТАТА НА

ЈАВНИТЕ ОБВИНИТЕЛИ

1. Седници на Советот

Советот на јавните обвинители како тело кое колективно одлучува за прашања кои се од негова надлежност, работи и одлучува на седници кои согласно законот се јавни, а само во исклучителни ситуации јавноста може да биде исклучена заради заштита на угледот и интегритетот на јавните обвинители. Седниците ги свикува и со нив раководи Претседателот на Советот, а по исклучок седница може да се свика и по предлог на најмалку 4 члена на Советот. Седница може да се одржи ако е присутно мнозинството од вкупен број на членови. Од аспект на навремено објавување на соопштенијата за одржување на седниците, мора да се напомене дека Советот го почитува предвидениот рок и согласно Деловникот за работата навремено ги објавува соопштенијата во пропишаниот рок од најмалку 3 дена пред одржување на седницата.

Во текот на извештајниот период Советот одржа 25 седници. На седниците се одлучуваше за објавување на огласи за избор на јавен обвинител на/во јавните обвинителства, за престанок на функцијата на јавен обвинител, се одлучуваше во втор степен во постапката за утврдување на дисциплинска одговорност на јавните обвинители за сторена дисциплинска повреда, како и по жалба во постапка за оддалечување од функцијата јавен обвинител, одлучуваше по приговори за кои Советот е надлежен, по молби и барања на јавните обвинители во врска со работата, беа разгледувани годишните извештаи и распореди за работа на јавните обвинителства, се определуваа координатори за надзор над работата на јавните обвинители на подрачје на четирите Виши јавни обвинителства. Исто така, се разгледуваа актуелни настани и проблеми со кои се соочуваа јавните обвинителства во работата, како што е недостиг на јавно обвинителски и стручен кадар во одделни јавни обвинителства, а поради најавата за реновирање на зградата во која беше сместена институцијата, се соочивме и со проблем околу изнаоѓање на ново просторно сместување на Советот на јавните обвинители. Во извештајната година, на седница на Советот се разгледуваа и предлог проекциите за Буџетот на Советот на јавните обвинители за 2025 година, беше разгледан и усвоен стратешкиот план на Советот на јавните обвинители за период 2024-2027 година, како и останати други прашања во надлежност на Советот.

2. Разгледување на извештаите

Советот на јавните обвинители, како во претходните години и оваа извештајна година на посебни седници ги разгледуваше извештаите на јавните обвинителства на Република Северна Македонија, додека членовите на Советот-

координатори за подрачјата на Вишите обвинителства, во континуитет продолжија да ги добиваат и разгледуваат месечните извештаи на јавните обвинителства.

Советот на јавните обвинители на посебни седници ги разгледуваше годишните извештаи за работата на: Јавното обвинителство на Република Северна Македонија, Основното јавно обвинителство за гонење на организиран криминал и корупција, Вишото јавно обвинителство Скопје и извештаите на Основните јавни обвинителства од ова подрачје, Вишото јавно обвинителство Гостивар и извештаите на Основните јавни обвинителства од истото подрачје, Вишото јавно обвинителство Битола и извештаите на Основните јавни обвинителства од ова подрачје и Вишото јавно обвинителство Штип со извештаите на Основните јавни обвинителства од ова подрачје.

Советот при разгледување на извештаите констатирал дека обвинителствата и покрај тешкотиите со кои се соочуваат, како од аспект на недостаток на кадровски капацитети, така и од материјален аспект, постигнале добри резултати во работењето.

Советот на јавните обвинители позитивно ги оцени извештаите од сите јавни обвинителства за извештајната година. При тоа, посочи дека има потреба од подобрување на состојбите во одредени сегменти, односно и покрај тоа што се констатира подобрување на ефикасноста во постапувањето на јавните обвинителства, има потреба од понатамошно подобрување на состојбите. Советот смета дека има потреба од ажурирање на евиденцијата на примените пријави, односно поднесоци. Советот укажува на потреба од почести вонредни контроли од повисоките јавни обвинителства, како и на потребата од унифицирање на методологијата за подготвување на месечните и годишните извештаи, се со цел да се добие поквалитетно отсликување на реалните состојби. Истовремено, од страна на Советот е констатирано дека мерката конфискација на имот се изрекува во мал број на случаи кај повеќето основни јавни обвинителства, при што им укажа на потребата јавните обвинители во иднина да посветат поголемо внимание на оваа мерка, со цел да ја предлагаат во сите случаи каде постојат услови за изрекување на оваа мерка.

III. ИЗБОРИ И ПРЕСТАНОК НА ФУНКЦИЈАТА ЈАВЕН ОБВИНИТЕЛ

1. Објавени огласи за избор на јавни обвинители

Советот на јавните обвинители во текот на 2024 година донесе 5-пет одлуки за објавување на огласи за избор, од кои 4-четири се однесуваат на огласи за избор на јавни обвинители и 1-еден оглас се однесува за избор на член на Советот на

јавните обвинители од редот на јавните обвинители од подрачјето на Вишото јавно обвинителство Битола.

Како резултат на 4-четири објавени огласи за избор на јавни обвинители, Советот во оваа извештајна година огласи вкупно 14-четиринаесет слободни јавнообвинителски места и тоа во:

- Јавното обвинителство на Република Северна Македонија - 2;
- Вишото јавно обвинителство Скопје – 4;
- Вишото јавно обвинителство Битола – 2;
- Основно јавно обвинителство Прилеп – 1
- Основно јавно обвинителство Берово – 1
- Основно јавно обвинителство Гевгелија -1
- Основно јавно обвинителство Крива Паланка -1
- Основното јавно обвинителство за гонење на организиран криминал и корупција – 2.

2. Избор на јавни обвинители

Советот во текот на 2024 година постапувајќи по објавените огласи за избор на јавни обвинители и спроведените интервјуа, од пријавените кандидати кои ги исполнуваа условите согласно законот, изврши избор на осум (8) јавни обвинители и тоа:

- Двајца (2) јавни обвинители во Јавното обвинителство на Република Северна Македонија;
- Четири (4) јавни обвинители во Вишите јавни обвинителства, од кои три (3) во Вишо јавно обвинителство Скопје и еден (1) во Вишо јавно обвинителство Битола.
- Двајца (2) јавни обвинители во Основното јавно обвинителство за гонење на организиран криминал и корупција.

По однос на половата структура, од вкупно избраните 8 јавни обвинители, жени се 4 јавни обвинители и мажи се 4 јавни обвинители. Додека пак во однос на националната припадност на избраните јавни обвинители, 7 се Македонци, а 1 е Албанец.

Табела бр.1

Табела на избрани јавни обвинители во 2024 година			
Јавното обвинителство на РСМ	Виши јавни обвинителства	Основни јавни обвинителства	Основното јавно обвинителство за гонење на организиран криминал и корупција
2	4	1	2

3. Разрешување и престанок на функцијата јавен обвинител

Во текот на 2024 година Советот на јавните обвинители констатираше престанок на функцијата јавен обвинител на 7-седум јавни обвинители и тоа: на 6-шест јавни обвинители поради исполнување на условите за старосна пензија и на 1-еден јавен обвинител по сопствено барање.

Имено, Советот на јавни обвинители по барање за престанок на функција на еден јавен обвинител од Основното јавно обвинителство Скопје, донесе одлука со која што го прифати барањето и констатираше престанок на функцијата јавен обвинител.

Од јавните обвинители на кои им престана функцијата поради исполнување на услови за старосна пензија се: тројца јавни обвинители од Јавното обвинителство на Република Северна Македонија, еден јавен обвинител од Вишото јавно обвинителство Скопје, еден јавен обвинител од Вишото јавно обвинителство Битола и еден јавен обвинител од Основно јавно обвинителство Скопје.

4. Дисциплински постапки пред Советот на јавните обвинители

Во текот на 2024 година, Комисијата за водење на дисциплинска постапка против јавен обвинител при Јавното обвинителство на Република Северна Македонија, по повод поведена дисциплинска постапка донесе решение против еден јавен обвинител од Основно јавно обвинителство Скопје, со кое е огласен за одговорен за сторена тешка дисциплинска повреда од член 91 алинеја 8 од Законот за јавното обвинителство и му е изречена дисциплинска мерка – намалување на месечната плата во висина од 30% (триесет проценти) од исплатената нето плата во траење од 6 (шест) месеци. По повод поднесената жалба против оваа одлука, Советот на јавните обвинители донесе решение со кое жалбата ја одби како неоснована и го потврди решението на дисциплинската комисија.

Во текот на извештајната година, Советот на јавните обвинители успеа да обезбеди услови за да одлучи по поднесените жалби против решението на Комисијата за водење на дисциплинска постапка, со кое се изречени дисциплински мерки спрема тројца јавни обвинители. Имено, подолг период не можеше да се обезбеди потребниот кворум согласно законот, за одлучување по жалбите во постапката каде постои можност да се изрече најстрогата дисциплинска мерка - разрешување од функцијата јавен обвинител. Притоа, Советот донесе решение со кое ја запре дисциплинската постапка против тројцата јавни обвинители, од кои против двајца јавни обвинители поради постоење на околности кои го исклучуваат водењето на дисциплинска постапка – ненавременост на предлогот за поведување на дисциплинска постапка и против еден јавен обвинител поради постоење на околности кои го исклучуваат водењето на дисциплинска постапка – престанок на функцијата јавен обвинител поради исполнување на условите за старосна пензија.

Советот на јавните обвинители постапуваше и по жалба на еден јавен обвинител против одлуката на Јавниот обвинител на РСМ за оддалечување од вршењето на функцијата јавен обвинител за време додека трае кривичната постапка поведена против него, при што донесе одлука со која ја одби жалбата на јавниот обвинител како неоснована и го потврди решението на Јавниот обвинител на РСМ.

Исто така, во 2024 година Советот на јавните обвинители на РСМ како тужена страна учествуваше на главна расправа во постапката пред Управниот суд на РСМ, поведена по тужба од страна на разрешен јавен обвинител против одлуката на Советот на јавните обвинители од 2022 година за изрекување на дисциплинска мерка – разрешување од функција јавен обвинител, за сторена тешка дисциплинска повреда. По заклучување на главната расправа беше донесена првостепенa пресуда од страна на Управниот суд со која е одбиено тужбеното барање на разрешениот јавен обвинител. Наведената пресуда на Управниот суд на РСМ е правосилна, од причина што постапувајќи по поднесената жалба против оваа пресуда, Вишиот управен суд ја одби жалбата и ја потврди првостепената пресуда.

Пред Управниот суд на РСМ во 2024 година се водеа уште две постапки против Советот на јавните обвинители како тужена страна, во однос на кои Советот даде свој одговор на двете тужби, едната поднесена од страна на разрешен јавен обвинител во 2023 година, а другата од страна на јавен обвинител на кого му беше правосилно изречена дисциплинска мерка - намалување на месечната плата за сторена тешка дисциплинска повреда. Овие две постапки се сеуште во тек пред Управниот суд.

IV. КАДРОВСКА СОСТОЈБА ВО ЈАВНОТО ОБВИНИТЕЛСТВО

1. Општи податоци

При изборот на јавни обвинители во Основните јавни обвинителства, Советот беше лимитиран со бројот на кандидати, бидејќи согласно Законот за јавното обвинителство, за избор на јавен обвинител во основно јавно обвинителство, кандидатот мора да има завршено Академија за судии и јавни обвинители.

Советот во последните години констатира несразмерност на обновување на потребниот јавнообвинителски кадар со потребите на јавнообвинителската организација. Тоа се истакнува континуирано како најголем проблем за работата на јавните обвинителства, што доведува до неажурно постапување на јавните обвинители, кое пак од своја страна создава простор за реагирање на странките, посебно оштетените, со поднесување на поголем број на претставки.

Согласно Одлуката за определување на бројот на јавните обвинители на јавните обвинителства и јавни обвинители во јавните обвинителства донесена на седница на Советот, бројот на јавните обвинители во Република Северна Македонија треба да изнесува 261.

Во извештајниот период со статус на 31.12.2024 година, функцијата јавен обвинител на јавно обвинителство и јавен обвинител во јавно обвинителство, ја извршувале вкупно 169 јавен обвинител или 92 јавни обвинители помалку од предвидените со одлуката за определување на бројот на јавните обвинители на/во јавните обвинителства. Мора да се напомене дека тука не се вбројуваат 18-те систематизирани места во Основното јавно обвинителство за гонење на организиран криминал и корупција, од причина што со нивното вклучување не се добива реална слика за ситуацијата со пополнетост на јавнообвинителските места.

Во текот на извештајниот период утврден е престанок на функцијата на 7 јавни обвинители, од кои на 6 јавни обвинители поради исполнување на услови за старосна пензија, а на еден по сопствено барање. Меѓу 6-те јавни обвинители на кои им престана функцијата поради исполнување услови за старосна пензија, двајца беа членови на Советот од редот на јавните обвинители и тоа од ЈОПСМ и ВЈО Скопје.

2. Систематизирани и пополнети јавно обвинителски места, полова и етничка припадност по обвинителства

Со оглед дека состојбата на избрани јавни обвинители во сите јавни обвинителства на територијата на Република Северна Македонија и нивната пополнетост се менуваше низ годината (извештајна), во оваа прилика ќе се даде осврт каква била кадровската состојба со јавни обвинители во основните јавни обвинителства во РСМ, Основното јавно обвинителство за гонење на организиран криминал и корупција Скопје, вишите јавни обвинителства и Јавното обвинителство на Република Северна Македонија, со статус на ден 31.12.2024 година.

Имено, во Јавното обвинителство на Република Северна Македонија по систематизација се предвидени 15 јавнообвинителски места, а функцијата јавен обвинител ја извршуваа вкупно 11 јавни обвинители, од кои 8 мажи и 3 жени по однос на пол, а по однос на национална припадност: Македонци 5, Албанци 4 Турчин 1 и Влав 1. Од избраните јавни обвинители, на еден јавен обвинител функцијата му мирува поради избор за член на Советот на јавните обвинители на Република Северна Македонија.

Во Вишото јавно обвинителство Скопје по систематизација се предвидени 17 јавнообвинителски места, а функцијата јавен обвинител ја извршуваа вкупно 11

јавни обвинители, од кои: 6 мажи и 5 жени по однос на пол, а по национална припадност: 7 Македонци и 4 Албанци.

Во Вишото јавно обвинителство Битола по систематизација се предвидени 8 јавнообвинителски места, а функцијата јавен обвинител ја извршуваа вкупно 3 јавни обвинители, од кои 2 мажи и 1 жена по однос на пол, а по однос на националната припадност сите се Македонци. На еден јавен обвинител функцијата му мирува поради избор за директор на Академијата за судии и јавни обвинители.

Во Вишото јавно обвинителство Гостивар по систематизација се предвидени 8 јавнообвинителски места, а функцијата јавен обвинител ја извршуваа вкупно 7 јавни обвинители, од кои 5 мажи и 2 жени по однос на пол, а по национална припадност: 1 Македонец и 6 Албанци. На еден јавен обвинител функцијата му мирува поради избор на Основен јавен обвинител на Основното јавно обвинителство за гонење на организиран криминал и корупција.

Во Вишото јавно обвинителство Штип по систематизација се предвидени 6 јавнообвинителски места, а функцијата јавен обвинител ја извршуваа вкупно 5 јавни обвинители, од кои 2 мажи и 3 жени по однос на пол, а по однос на националната припадност сите се Македонци.

Во Основно јавно обвинителство за гонење на организиран криминал и корупција по систематизација се предвидени 18 јавнообвинителски места, а функцијата јавен обвинител ја извршуваа вкупно 13 јавни обвинители, од кои 2 мажи и 11 жени по однос на пол, а по однос на национална припадност: 9 Македонци и 4 Албанци.

Во Основно јавно обвинителство Битола по систематизација се предвидени 11 јавнообвинителски места, а функцијата јавен обвинител ја извршуваа вкупно 5 јавни обвинители, од кои 2 мажи и 3 жени по однос на пол, а по национална припадност: 4 Македонци и 1 Влав.

Во Основно јавно обвинителство Берово по систематизација се предвидени 3 јавнообвинителски места, а на крајот на извештајната година функцијата јавен обвинител не ја извршуваше ниту еден јавен обвинител.

Во Основно јавно обвинителство Гевгелија по систематизација се предвидени 5 јавнообвинителски места, а функцијата јавен обвинител ја извршуваше еден јавен обвинител, жена, Македонка.

Во Основно јавно обвинителство Гостивар по систематизација се предвидени 11 јавнообвинителски места, а функцијата јавен обвинител ја извршуваа вкупно 9 јавни обвинители, од кои 4 мажи и 5 жени по однос на пол, а по однос на национална припадност: 5 Македонци и 4 Албанци. На еден јавен обвинител функцијата му мирува поради избор за член во Советот на јавните обвинители.

Во Основно јавно обвинителство Дебар по систематизација се предвидени 2 јавнообвинителски места и функцијата јавен обвинител ја извршуваа 2 јавни обвинители, од кои 1 маж и 1 жена по однос на пол, а по однос на националната припадност двајцата се Албанци.

Во Основно јавно обвинителство Делчево по систематизација се предвидени 2 јавнообвинителски места, а функцијата јавен обвинител не ја извршуваше ниту еден јавен обвинител.

Во Основно јавно обвинителство Кавадарци по систематизација се предвидени 6 јавнообвинителски места, а функцијата јавен обвинител ја извршуваа вкупно 5 јавни обвинители, од кои 2 мажи и 3 жени по однос на пол, а по национална припадност: 4 Македонци и 1 Влавец.

Во Основно јавно обвинителство Кичево по систематизација се предвидени 7 јавнообвинителски места, а функцијата јавен обвинител ја извршуваа вкупно 4 јавни обвинители, од кои 1 маж и 3 жени по однос на пол, а по однос на национална припадност: 2 Македонци, 1 Албанец и 1 Турчин.

Во Основно јавно обвинителство Крива Паланка по систематизација се предвидени 3 јавнообвинителски места, но во тоа јавно обвинителство не беше избран јавен обвинител. Таму функцијата ја извршуваа јавните обвинители од Основно јавно обвинителство Куманово.

Во Основно јавно обвинителство Кочани по систематизација се предвидени 6 јавнообвинителски места, а функцијата јавен обвинител ја извршуваа вкупно 3 јавни обвинители, сите мажи, Македонци.

Во Основно јавно обвинителство Куманово по систематизација се предвидени 14 јавнообвинителски места, а функцијата јавен обвинител ја извршуваа вкупно 10 јавни обвинители, од кои 6 мажи и 4 жени по однос на пол, а по однос на национална припадност: 6 Македонци и 4 Албанци.

Во Основно јавно обвинителство Охрид по систематизација се предвидени 9 јавнообвинителски места, а функцијата јавен обвинител ја извршуваа вкупно 5 јавни обвинители, од кои 2 мажи и 3 жени по однос на пол, а по однос на националната припадност сите се Македонци. На еден јавен обвинител функцијата му мирува поради избор во Основното јавно обвинителство за гонење на организиран криминал и корупција.

Во Основно јавно обвинителство Прилеп по систематизација се предвидени 9 јавнообвинителски места, а функцијата јавен обвинител ја извршуваа вкупно 3 јавни обвинители, од кои 1 маж и 2 жени по однос на пол, а по однос на

националната припадност сите се Македонци. На еден јавен обвинител функцијата му мирува поради избор на член во Советот на јавните обвинители.

Во Основно јавно обвинителство Радовиш по систематизација се предвидени 3 јавнообвинителски места, а функцијата јавен обвинител ја извршуваше еден јавен обвинител, жена, Македонка.

Во Основно јавно обвинителство Ресен по систематизација се предвидени 2 јавнообвинителски места, но во ова јавно обвинителство нема избрано јавен обвинител.

Во Основно јавно обвинителство Свети Николе по систематизација се предвидени 2 јавнообвинителски места, а функцијата јавен обвинител ја извршуваше еден јавен обвинител, маж, Македонец.

Во Основно јавно обвинителство Скопје по систематизација се предвидени 67 јавнообвинителски места, а функцијата јавен обвинител ја извршуваа вкупно 53 јавни обвинители, од кои 20 мажи и 33 жени по однос на пол, а по однос на национална припадност: 38 Македонци, 5 Албанци, 2 Срби, 3 Турци, 1 Влаш, 1 Црногорец и 3 Бошњаци. На 11 јавни обвинители им мирува функцијата, од кои на 9 поради избор во Основно јавно обвинителство за гонење на организиран криминал и корупција и на 2 поради избор за членови на Советот на јавните обвинители на Република Северна Македонија.

Во Основно јавно обвинителство Струга по систематизација се предвидени 6 јавнообвинителски места, а функцијата јавен обвинител ја извршуваа вкупно 5 јавни обвинители, од кои 3 мажи и 2 жени по однос на пол, а по национална припадност 2 Македонци и 3 Албанци.

Во Основно јавно обвинителство Струмица по систематизација се предвидени 10 јавнообвинителски места, а функцијата јавен обвинител ја извршуваа вкупно 7 јавни обвинители, од кои 2 мажи и 5 жени по однос на пол, а по однос на национална припадност сите се Македонци. На еден јавен обвинител функцијата му мирува поради избор во Основно јавно обвинителство за гонење на организиран криминал и корупција.

Во Основно јавно обвинителство Велес по систематизација се предвидени 9 јавнообвинителски места, а функцијата јавен обвинител ја извршуваа вкупно 7 јавни обвинители, сите се жени, Македонки.

Во Основно јавно обвинителство Тетово по систематизација се предвидени 12 јавнообвинителски места, а функцијата јавен обвинител ја извршуваа вкупно 6 јавни обвинители, од кои 5 мажи и 1 жена по однос на пол, а по однос на национална припадност: 1 Македонец и 5 Албанци.

Во Основно јавно обвинителство Штип по систематизација се предвидени 8 јавнообвинителски места, а функцијата јавен обвинител ја извршуваа вкупно 5 јавни обвинители, сите жени, Македонки. На еден јавен обвинител функцијата му мирува поради избор за член на Советот на јавните обвинители, а на еден јавен обвинител поради вршење на функцијата јавен обвинител во Основното јавно обвинителство за гонење на организиран криминал и корупција.

На 20 јавни обвинители во Република Северна Македонија им мируваше мандатот поради вршење на функцијата јавен обвинител во друго јавно обвинителство, вршење на функцијата Основен јавен обвинител на Основното јавно обвинителство за гонење на организиран криминал и корупција, вршење на функцијата член на Советот на јавните обвинители на РСМ и поради избор за директор на Академијата за судии и јавни обвинители.

Во 2024 година во Основните јавни обвинителства и Основното јавно обвинителство за гонење на организиран криминал и корупција, функцијата јавен обвинител ја извршуваа 169 јавни обвинители. Тоа значи дека од вкупно предвидените 261 јавни обвинители, не вклучувајќи ги предвидените места за ОЈО ГОКК, со оглед дека таму јавните обвинители се избираа од другите јавни обвинителства каде им мирува функцијата, има 92 јавни обвинители помалку од потребниот број што претставува 35,2 % или околу една третина од предвидените јавнообвинителски места.

Во Вишите јавни обвинителства од предвидените 39 јавни обвинители, функцијата ја извршуваа 26 јавни обвинители, односно 13 јавни обвинители помалку, што претставува 33,3 % или повеќе една третина од вкупно потребниот број јавни обвинители.

Од сите основни јавни обвинителства во РСМ, немаше ниту еден јавен обвинител кој ја врши функцијата јавен обвинител и тоа во: Основното јавно обвинителство Крива Паланка, Основното јавно обвинителство Ресен, Основното јавно обвинителство Берово и Основното јавно обвинителство Делчево.

ТАБЕЛАРЕН ПРИКАЗ НА ЈАВНИ ОБВИНИТЕЛИ ПО ОДЛУКАТА ЗА СИСТЕМАТИЗАЦИЈА ВО ЈАВНИТЕ ОБВИНИТЕЛСТВА НА РЕПУБЛИКА СЕВЕРНА МАКЕДОНИЈА И СОСТОЈБАТА СО ИЗБРАНИ ЈАВНИ ОБВИНИТЕЛИ СО СТАТУС НА ДЕН 31.12.2024 година

	ЈО	Систематизација	Моментален број на ЈО	Слободни места	Мажи	Жени	Македонци	Албанци	Срби	Турци	Власи	Црногорци	Бошњаци
1	ЈОРМ	1+14	11 (еден во мирување-СЈОРСМ)	4	8	3	6	3		1	1		
2	ВЈО СКОПЈЕ	1+16	11	6	6	5	7	4					
3	ОЈО СКОПЈЕ	1+66	53 (единаесет во мирување, од кои 9 во ОЈО ГОКК и 2 во СЈОРСМ)	14	20	33	38	5	2	3	1	1	3
4	ОЈО КУМАНОВО	1+13	10	4	6	4	6	4					
5	ОЈО ВЕЛЕС	1+8	7	2	/	7	7						
6	ОЈО КАВАДАРЦИ	1+5	5	1	2	3	4				1		
7	ОЈО ГЕВГЕЛИЈА	1+4	1	4	/	1	1						
8	ОЈО КРИВА ПАЛАНКА	1+2	/	3									
9	ОЈО ГОКК	1+17	13	5	2	11	9	4					
10	ВЈО ГОСТИВАР	1+7	7 (еден во мирување – ОЈО ГОКК)	1	5	2	1	6					
11	ОЈО ГОСТИВАР	1+10	9 (еден во мирување-СЈОРСМ)	2	4	5	5	4					
12	ОЈО ТЕТОВО	1+11	6	6	5	1	1	5					
13	ОЈО ДЕБАР	1+1	2	/	1	1	/	2					
14	ОЈО КИЧЕВО	1+6	4	3	1	3	2	1		1			
15	ВЈО БИТОЛА	1+7	3	5	2	1	3						

			(еден во мирување – Академија на судии и јавни обвинители)										
16	ОЈО БИТОЛА	1+10	5	6	2	3	4				1		
17	ОЈО ПРИЛЕП	1+8	3 (еден во мирување – СЈОРМ)	6	1	2	3						
18	ОЈО ОХРИД	1+8	5 (еден во мирување- ОЈО ГОКК)	4	2	3	5						
19	ОЈО СТРУГА	1+5	5	1	3	2	2	3					
20	ОЈО РЕСЕН	1+1	/	2	/		/						
21	ВЈО ШТИП	1+5	5	1	2	3	5						
22	ОЈО ШТИП	1+7	5 (два во мирување, од кои 1 во ОЈО ГОКК и 1 во СЈОРСМ)	3	/	5	5						
23	ОЈО СТРУМИЦА	1+9	7 (еден во мирување- ОЈО ГОКК)	3	2	5	7						
24	ОЈО БЕРОВО	1+2	/	3	/	/	/						
25	ОЈО ДЕЛЧЕВО	1+1	/	2	/	/	/						
26	ОЈО РАДОВИШ	1+2	1	2	/	1	1						
27	ОЈО КОЧАНИ	1+5	3	3	3	/	3						
28	ОЈО СВЕТИ НИКОЛЕ	1+1	1	1	1	/	1						
29	ВКУПНО	261	169	92	76	93	117	37	2	5	4	1	3

Вкупно се избрани 169 јавни обвинители кои во наведениот табеларен приказ се прикажани по јавни обвинителства, со тоа што јавните обвинители во Основното јавно обвинителство за гонење на организиран криминал и корупција повторно се прикажани заедно со другите, иако се работи за истите јавни обвинители прикажани и во матичните обвинителства каде им мирува функцијата. Со други зборови, тие се вброени помеѓу јавните обвинители од јавните обвинителства каде им мирува функцијата, но сепак во табелата се прикажани податоците во однос на ОЈО ГОКК во посебна графа, а со цел да се има подобар приказ и на моментален број на јавните обвинители во ОЈО ГОКК и на карактеристиките во однос на нивната полова и национална припадност.

Вкупно	Мажи	Жени	Македонци	Албанци	Срби	Турци	Власи	Црногорци	Бошњаци
	76	93	117	37	2	5	4	1	3
169	45 %	55 %	69,2 %	22 %	1,1 %	3 %	2,3 %	0,6 %	1,7 %

V. ПОСТАПУВАЊЕ ПО ПРЕТСТАВКИ, ПОПЛАКИ И ДРУГИ ПОДНЕСОЦИ

1. Општ дел

Во оваа извештајна година, како и во претходните години, активностите на Советот на јавните обвинители беа насочени кон остварувањето на функцијата што произлегува од Законот за Советот на јавните обвинители на Република Северна Македонија, во која што спаѓа, меѓу другото, и постапувањето по претставките поднесени од физички и правни лица, а кои се однесуваат на работењето на јавните обвинители во Република Северна Македонија.

Надлежностите на Советот на јавните обвинители на Република Северна Македонија се дефинирани во одредбата од член 9 од Законот за Советот на јавни обвинители на Република Северна Македонија и член 10 од Деловникот за работа на Советот на јавните обвинители, каде што помеѓу другите таксативно наведени надлежности е предвидено дека Советот постапува по претставки и поплаки на граѓаните и правните лица за работата на јавните обвинители.

Од друга страна, согласно одредбите од Законот за јавното обвинителство, надзорот над законито и навремено извршување на јавно обвинителската функција на пониските јавни обвинителства го врши повисокото јавно обвинителство, а над Основното јавно обвинителство за гонење на организиран криминал и корупција го врши Јавниот обвинител на Република Северна Македонија. Надзорот над управното работење над јавните обвинителства го врши Јавниот обвинител на Република Северна Македонија.

Исто така, во Законот за јавното обвинителство е предвидено дека постапката за утврдување на одговорност на јавните обвинители за сторена дисциплинска повреда се спроведува по образложен предлог на Јавниот обвинител на Република Северна Македонија за сите јавни обвинителства или по образложен предлог на Вишиот јавен обвинител за јавните обвинители во Вишото јавно обвинителство или во Основните јавни обвинителства.

Согласно ваквите законски одредби, Советот на јавните обвинители на Република Северна Македонија нема надлежност да врши директен надзор над законското и навремено извршување на функцијата на јавните обвинители, ниту пак да иницира поведување на дисциплинска постапка, туку истиот одлучува по жалбите против одлуките донесени од страна на комисијата за водење на постапка за утврдување на дисциплинска одговорност на јавните обвинители, што значи дека постапува како второстепен орган.

Имајќи го во предвид наведеното, јасно произлегува дека Советот на јавните обвинители на Република Северна Македонија нема овластување да врши директен и непосреден надзор во постапувањето на јавните обвинители во јавните обвинителства, туку тоа е во исклучива надлежност на повисоките јавни обвинителства.

Оценувањето на квалитетот и законитоста во работењето на јавните обвинители го врши Јавниот обвинител на соодветното јавно обвинителство, а Советот одлучува по вложениот приговор на добиената оценка, што значи дека Советот, исто како и во дисциплинските постапки, и во овој случај постапува како второстепен орган по вложените жалби. Така, Советот нема законски надлежности да врши оценување на квалитетот на работењето на јавните обвинители и да поведува дисциплински постапки, туку има законска надлежност во тие постапки исклучиво да постапува како второстепен орган, односно да одлучува по приговорите и вложените жалби.

Со оглед на тоа, при постапувањето по претставките во рамките на своите законски надлежности, Советот на јавните обвинители на Република Северна Македонија се обраќа до повисоките јавни обвинителства со барање да се изврши надзор во работењето на јавниот обвинител кој постапувал по конкретен предмет, а по извршениот надзор и констатираната состојба, да му биде доставен извештај со мислење во врска со постапувањето на јавниот обвинител по конкретниот предмет.

На ваков начин, Советот на јавните обвинители на Република Северна Македонија ги запознава повисоките јавни обвинителства за искажаните незадоволства на странките и граѓаните од работењето на одредени јавни обвинители во пониските јавни обвинителства, кое нешто треба да има влијание при оценувањето на ажурноста, ефикасноста и квалитетот на работењето на јавните обвинители и евентуално да биде основ за поведување на дисциплинска постапка за сторена повреда во вршењето на функцијата. Од друга страна, евиденцијата која Советот ја води по однос на претставките и нивната основаност, треба да биде земена во предвид при спроведувањето на постапка за избор на јавни обвинители на или во повисоките јавни обвинителства.

Ваквата поставеност на Советот на јавните обвинители на Република Северна Македонија во правниот систем на државата, ја ограничува неговата надлежност и ја стеснува рамката во која може да постапува и да ја остварува својата основна и приоритетна надлежност, а тоа е создавање на квалитетна и ефикасна јавно обвинителска организација, преку избор на квалитетни јавни обвинители како носители на јавно обвинителската функција.

Потребно е да се извршат одредени измени и дополнувања во Законот за јавното обвинителство и во Законот за Советот на јавните обвинители на Република Северна Македонија, во насока да се даде поголема автономија на Советот во однос на следењето на работата на јавните обвинители во смисла на законитоста и

ажурноста на нивното постапување, без при тоа да се наруши самостојноста и независноста на секој јавен обвинител во делот на донесувањето на јавно обвинителските одлуки.

2. Примени претставки, поплаки и постапување

Во текот на 2024 година, Советот на јавните обвинители на Република Северна Македонија постапуваше по претставките и поплаките на граѓаните и правните лица, во согласност со Законот за јавното обвинителство, Законот за Советот на јавните обвинители и Деловникот за неговата работа.

При тоа, во оваа извештајна година евидентирани се вкупно 147 претставки по кои што постапувал Советот, односно неговите членови. Споредено со претходната 2023 година кога биле евидентирани 176 претставки, забележано е намалување на бројот на поднесени претставки и поплаки во 2024 година.

Во однос на подносителите на претставките, од вкупниот број на поднесени претставки, 129 се поднесени од физички лица, 9 се поднесени од правни лица, 1 е анонимна т.е. од непознат подносител и 8 претставки се поднесени од други, во смисла на УЈП, ДКСК, Агенција за катастар, Нотар и сл.

Најчесто претставките се поднесени од страна на лица со статус на оштетени и нивниот број изнесува 122, додека останатите претставки и тоа: 17 претставки се поднесени од страна на обвинети/осомничени лица и 8 претставки се поднесени од други, во смисла на анонимни пријави, други лица-заинтересирани, а кои немаат статус на оштетен или обвинет.

Учеството на субјектите во поднесувањето на претставките е прикажано во табелите 1 и 2.

Табела 1

ПОДНОСИТЕЛИ НА ПРЕТСТАВКИ ЗА 2024 година		
Физички лица	129	87,76 %
Правни лица	9	6,12 %
Анонимни	1	0,68 %
Други	8	5,44 %
Вкупно	147	100%

Табела 2

СТАТУС НА ПОДНОСИТЕЛИ НА ПРЕТСТАВКИ ЗА 2024 година		
Оштетени лица	122	82,99 %
Обвинети/осомничени лица	17	11,56 %
Други (заинтересирани лица, анонимни и сл.)	8	5,44 %
Вкупно	147	100%

Од податоците во табелите 1 и 2 произлегува заклучокот дека во 2004 година најголемиот број на претставки се поднесени од оштетените лица кои учествуваат со 82,99 % од сите претставки, а додека во многу помал број незадоволство од постапувањето на јавните обвинители изразиле обвинетите лица, чиј процент изнесува 11,56%.

Од вкупно поднесените 147 претставки, спрема јавните обвинители од Јавното обвинителство на РСМ се поднесени 2 претставки, 11 претставки се поднесени спрема јавните обвинители од Основното јавно обвинителство за гонење на организиран криминал и корупција, додека пак најмногу претставки 65 се поднесени спрема јавните обвинители од подрачјето на Вишото јавно обвинителство Скопје. Понатаму 35 претставки се поднесени спрема јавните обвинители од подрачјето на Вишото јавно обвинителство Битола, 17 претставки се поднесени спрема јавните обвинители од подрачјето на Вишото јавно обвинителство Гостивар и 15 претставки се поднесени спрема јавните обвинители од подрачјето на Вишото јавно обвинителство Штип. Од увидот во останатите 2 претставки не можеше да се утврди спрема кого истите се насочени или пак воопшто не се однесуваат на постапувањето на јавните обвинители.

Бројот на поднесени претставки за работата на јавните обвинители по одделни Виши јавни обвинителства, вклучувајќи ги и претставките спрема јавните обвинителства од Основните јавни обвинителства од нивно подрачје, е прикажан во табелите бр.3, 4, 5 и 6, а како што следува:

Табела 3

ВЈО Скопје	Основно јавно обвинителство						
	4	Скопје	Куманово	Велес	Кавадарци	Крива Паланка	Гевгелија
	44	10	1	1	/	5	65

Табела 4

ВЈО Битола	Основно јавно обвинителство					
	1	Битола	Прилеп	Охрид	Ресен	Струга
	9	4	15	1	5	35

Табела 5

ВЈО Штип	Основно јавно обвинителство							
	1	Штип	Кочани	Струмица	Радовиш	Делчево	Берово	Свети Николе
	3	3	5	1	/	2	/	15

Табела 6

ВЈО Гостивар	Основно јавно обвинителство				Вкупно
	Гостивар	Тетово	Кичево	Дебар	
1	7	6	2	1	17

Очигледно е дека најголемиот број на претставките се однесуваат на работата на јавните обвинители од Основното јавно обвинителство Скопје, што е и очекувано, имајќи го во предвид обемот на работата што ова основно јавно обвинителство го има во однос на сите останати основни јавни обвинителства во државата.

Како што погоре е веќе наведено, најголем број на претставки се поднесени од оштетени лица кои најчесто изразуваат незадоволство од времетраењето на постапката, односно укажуваат на неажурност во преземањето на дејствија од страна на јавниот обвинител кој постапува по конкретниот предмет, како и од донесените јавно обвинителски одлуки, меѓу кои се и решенијата за отфрлање на кривична пријава. Во помал број се претставките во кои оштетените лица искажуваат незадоволство поради недобивање известување за текот на постапката пред јавното обвинителство во подолг период.

Незначителен е бројот на претставките во кои се искажува незадоволство поради настапената застареност на кривичното гонење и неможноста јавниот обвинител да презема дејствија по кривичната пријава.

Во поднесените претставки од обвинетите лица се искажува незадоволство поради нивниот статус на обвинети, односно поради тоа што против нив се води кривична постапка, при што сметаат дека целата постапка е тенденциозна и дека јавните обвинители се нестручни и погрешно го применуваат материјалното право при донесувањето на одлуките.

Во дел од претставките подносителите бараат изземање на јавните обвинители кои постапуваат по конкретните предмети, а во одредени случаи бараат поведување на дисциплински постапки и нивно разрешување.

Советот на јавните обвинители на Република Северна Македонија во текот на 2024 година постапи по сите поднесени претставки на начин како што е утврдено со Законот и во согласност со Деловникот за неговата работа.

Во рамките на своите надлежности побарано е од повисоките јавни обвинителства да извршат надзор над работењето на посочените јавни обвинители во пониските јавни обвинителства на кои се однесуваат претставките, а со цел да се проверат изнесените наводи. Воедно, преку вршењето на надзорот по конкретниот предмет, повисоките јавни обвинители се запознаваат со искажаните незадоволства во претставките и се утврдуваат евентуалните пропусти и незаконитости во постапувањето, кои можат за овластениот предлагач да претставуваат основ за поведување на дисциплинска постапка во согласност со Законот за јавното обвинителство и да влијаат при оценувањето.

Општ впечаток од постапувањето по претставките е дека повисоките јавни обвинителства ги уважуваат барањата за надзор доставени од страна на Советот на јавните обвинители на Република Северна Македонија и по истите постапуваат, при што за констатираната состојба во однос на постапувањето на конкретниот јавен обвинител, доставуваат извештај со искажани констатации за преземените процесни дејствија по предметот, но сепак постојат случаи кога извештаите се доставуваат со задоцнување. Од таа причина, Советот на јавните обвинители не успева секогаш да достави одговор до подносителите на претставките во краток рок.

По сите претставки и поплаки на граѓаните и правните лица за работата на јавните обвинители доставени до Советот на јавните обвинители на Република Северна Македонија во 2024 година, а кои се на број 147, од страна на членовите на Советот е постапено по истите така што се преземени активности во смисла на испитување на основаноста на наводите од претставките, преку доставување на барања за вршење на надзор до непосредно повисокото јавно обвинителство. Во однос на 126 претставки, Советот им испратил одговор на подносителите, а после добиената информацијата од извршениот надзор од страна на повисокото јавно обвинителство, кое согласно законот е надлежен да изврши надзор над законито и навремено извршување на јавнообвинителската функција, во смисла на член 28 став 1 и 2 од Законот за јавното обвинителство. Од сите претставки поднесени во оваа извештајна година, 8 претставки се препратени на надлежност на постапување на други органи, а во однос на 13 се чека на одговорот на барањата на Советот за вршење на надзор од страна на повисокото јавно обвинителство, па од таа причина на подносителите на 13 претставки не им е се уште одговорено од страна на Советот.

Во текот на проверките на наводите на дел од претставките, воочени се пропусти во постапувањата на јавните обвинители, но пред се од формална природа и притоа е констатирано дека истите не биле од влијание на законитоста на донесените одлуки. Сепак од страна на повисоките јавни обвинителства им е укажувано во иднина да не се повторуваат вакви пропусти.

3. Постапување по други поднесоци

Советот на јавните обвинители на Република Северна Македонија во 2024 година постапувал и по 156 други поднесоци, што во однос на евидентираните 193 во 2023 година, претставува одредено намалување во обемот на работа по тој основ.

Од наведените други поднесоци, потребно е да се истакне следното постапување на Советот:

- Разгледани се месечните извештаи за работата на јавните обвинители по јавни обвинителства, каде што истите ја обавуваат функцијата;
- Разгледани и оценети се годишните извештаи за работа во 2024 година на основните јавни обвинителства, годишниот извештај за работа на Основно јавно обвинителство за гонење на организиран криминал и корупција, на четирите виши јавни обвинителства и годишниот извештај на Јавното обвинителство на Република Северна Македонија, кои се позитивно оценети од страна на Советот на јавните обвинители;
- Разгледани се одлуките за оценување на јавните обвинители кои се пријавиле на огласите кои беа објавени за избор на јавни обвинители во јавните обвинителства;
- Разгледани се сите извештаи, кои се доставени до Советот од редовните контроли на работењето на јавните обвинители во основните јавни обвинителства;
- Разгледани се извештаите од извршениот вонреден надзор од страна на Јавното обвинителство на РСМ врз Вишото јавно обвинителство Скопје, како и произнесувањето на јавните обвинители во врска со извршениот надзор;
- Разгледани се извештаите на Академијата за судии и јавни обвинители за континуирана обука на обвинители на сите нивоа и сл.
- Постапувано е по покани и известувања од Комората на извршители на РСМ, Нотарската Комора на РСМ во врска со дисциплинските постапки во чии комисии има по еден претставник од членовите на Советот на јавните обвинители;
- Постапувано е по дописи од Министерство за информатичко општество и администрација во врска со годишниот план за вработување, одговарано е на новинарски прашања и сл.

4. Постапување по барања за слободен пристап до информации од јавен карактер

Со Законот за слободен пристап до информациите од јавен карактер се обезбедува јавност и отвореност во работењето на имателите на информации и им се овозможува на физичките и правните лица да го остваруваат правото на слободен

пристап до информации од јавен карактер. Имателите на информации за својата работа се должни да овозможат информираност на јавноста.

Советот како имател на информации за својата работа, постапува по поднесени барања за пристап до информации од јавен карактер, преку службеното лице за посредување со информации.

Во текот на 2024 година, односно во период од 01.01.2024 година до 31.12.2024 година до Советот на јавните обвинители на РСМ се примени вкупно 13 (тринаесет) барања за пристап до информации од јавен карактер и на сите е позитивно одговорено. Единствено во однос на едно барање е изјавена жалба до Агенцијата за слободен пристап до информации од јавен карактер, но подоцна истата е повлечена од страна на подносителот.

Согласно член 9 од Законот за слободен пристап до информациите од јавен карактер, Советот како имател на информации се грижи редовно да води и да ја ажурира листата на информации со кои располага и да ги објавуваат на начин достапен за јавноста (интернет страница).

VI. СОРАБОТКА НА СОВЕТОТ СО ДРЖАВНИ ОРГАНИ И ИНСТИТУЦИИ И МЕЃУНАРОДНА СОРАБОТКА

1. Соработка на Советот со државни органи и институции и меѓународна соработка

Институционално зајакнување на Советот како самостоен орган само по себе е негова цел и нужна потреба заради обезбедување на самостојноста и независноста на јавните обвинители во извршувањето на нивната функција, според општо прифатени стандарди содржани во меѓународни конвенции и препораки, како и нивна имплементација во домашното законодавство.

Во контекст на наведеното, Советот во 2024 година има остварено директна соработка со јавните обвинителства, преку секојдневни контакти и непосредни средби по разни основи, исто така и со Академијата за судии и јавни обвинители, во чии органи како што се Управниот одбор, Програмскиот совет, Комисијата за ревизија на испитите, Комисијата за приемен испит и Комисијата за завршен испит, Советот учествува со свои членови.

Во извештајната година продолжи соработката на Советот на јавните обвинители со Министерството за правда и со Министерството за труд и социјална политика на Република Северна Македонија, преку учество на неговите членови во разни комисии и работни тела, како што е работната група за изготвување на Закон за изменување и дополнување на Законот за јавното обвинителство и Законот за Советот

на јавните обвинители и националното координативно тело за имплементација на конвенцијата на Советот на Европа за спречување и борба против насилство врз жените и семејното насилство.

Советот на јавните обвинители соработуваше и со Судскиот совет на РСМ, Врховниот суд на РСМ, Здружението на јавните обвинители на РСМ, Здружението на судиите на РСМ, како и со други државни органи и институции.

Исто така, Советот на јавните обвинители остваруваше соработка и со Комората на извршителите на Република Северна Македонија, со тоа што од своите редови имаше член и заменик член во Дисциплинската комисија на извршителите, како и во Дисциплинскиот совет при Нотарската комора на РСМ.

Во оваа извештајна година Советот номинираше свој член и заменик член во Етичкиот Совет на јавните обвинители на Република Северна Македонија.

На адреса на Советот на јавните обвинители редовно пристигнуваа покани за учество на разни семинари, конференции и работилници организирани во Република Северна Македонија од страна на Академијата за судии и јавни обвинители и други правосудни институции, а каде членовите на Советот земаа активно учество. На некои од овие семинари и работилници учествуваа претставници и експерти од меѓународни институции. Притоа со истите се одржувани и билатерални средби, со цел изложување на проблемите со кои се соочува Советот и воопшто јавното обвинителство во своето функционирање, а се со цел подобрување на ефикасноста, транспарентноста, ажурноста, стручноста и професионалноста во работењето.

Исто така, Советот остваруваше значајна соработка и со невладини организации, преку учествување на конференции и работилници организирани од нивна страна.

VII. ТРАНСПАРЕНТНОСТ И ОДНОСИ СО ЈАВНОСТА НА СОВЕТОТ НА ЈАВНИТЕ ОБВИНИТЕЛИ

1. Транспарентност и односи со јавноста на Советот на јавните обвинители

Содржината на одредбата од член 10 и 10-а од Законот за Советот на јавните обвинители и чл.14 од Деловникот за работа на Советот на Јавните обвинители ја гарантираат и обезбедуваат транспарентноста на Советот кон јавноста во однос на делокругот од своето работење.

Транспарентноста претпоставува и гарантира јавност во делувањето на Советот на јавни обвинители и воопшто на јавнообвинителскиот систем, преку видливост на нивното работење, согласно со надлежностите кои се предвидени во Законот за Совет на јавните обвинители и во Законот за јавното обвинителство.

Советот и оваа извештајна година продолжи со целосно почитување и примена на оваа законска одредба, со тоа што сите седници на Советот во текот на 2024 година беа отворени за јавноста и на истите присуствуваа новинари, медиуми, невладини и други организации. Претседателот на Советот на јавните обвинители во континуитет соработуваше со медиумите и новинарите, одговарајќи на прашања од интерес за јавноста, после одржувањето на секоја седница, а исто така одговараше на нивни прашања добиени телефонски или преку електронска комуникација.

Одлуките на Претседателот на Советот на јавните обвинители за свикување на седница со предложениот дневен ред се објавуваа на веб-страницата на Советот, неколку дена претходно со цел навремено информирање на медиумите и јавноста. За работата на секоја закажана седница, се водеше записник и седницата се снимаше тонски. По завршување на седниците, Претседателот на Советот одржуваше прес-конференции, како и брифинзи со новинарите, по нивно барање. Преку усвоените записниците од секоја седница, кои ги содржеа и донесените одлуки, информација со колкав број на гласови се донесени истите како и ставовите на членовите на Советот поединечно за точките од дневниот ред, со образложението за причините за носење на таквите одлуки, јавноста имаше можност да добие јасна слика за ставовите и работењето за секој член на Советот поединечно. Исто така после секоја седница на Советот се објавуваше соопштение од одржана седница со краток осврт на разгледаните точки од дневниот ред, се објавуваа донесените одлуки на Советот по жалба против решенија на Комисијата за водење на дисциплинска постапка за утврдување на одговорност на јавен обвинител за сторена дисциплинска повреда, како и по жалба против решение за оддалечување од функција јавен обвинител. Понатаму се објавуваа огласите и листите на кандидати по објавените огласи за избор на јавни обвинители и на членови на Советот, со податоци за кандидатите, како и други објави и соопштенија кои имаат за цел јавноста да биде навремено информирана за работата на Советот на јавните обвинители.

Во средината на извештајната година се изврши редизајнирање на веб страната на Советот на јавните обвинители, склучувајќи договор за изработка на веб портал со компанија која се занимава со таква дејност, на кој начин се создадоа услови за поголема транспарентност на работењето на Советот на јавните обвинители, во смисла на можност за објавување на повеќе содржини на веб страната, нивна подобра организација, систематизација што значи полесен и побрз пристап на јавноста до дадените информации, податоци, акти, одлуки и сл.

Од аспект на зајакнување на транспарентноста на Советот кон јавноста вредно е да се спомене дека во текот на извештајната година на веб страната на Советот има истакнато контакт податоци за лице кое е назначено за односи со јавноста, како и податоци за одговорно лице кое посредува за слободен пристап до информации од јавен карактер согласно член 10 од Законот за слободен пристап до информации од

јавен карактер, а исто така на веб страната е истакната и службената мејл адреса на Советот.

VIII. ОРГАНИЗАЦИЈА, КАДРОВСКА СОСТОЈБА И МАТЕРИЈАЛНИ УСЛОВИ ЗА РАБОТА

1. Состав на Совет

Советот на јавните обвинители во 2024 година организираше избор за член на Советот од редот на јавните обвинители од подрачјето на Вишото јавно обвинителство Скопје, од подрачјето на Јавното обвинителство на Република Северна Македонија и од подрачјето на Вишото јавно обвинителство Битола.

Притоа, во извештајната година беа избрани 3-тројца членови на Советот на јавните обвинители на Република Северна Македонија, од редот на јавните обвинители и тоа: од подрачјето на Вишото јавно обвинителство Скопје, од подрачјето на Јавното обвинителство на Република Северна Македонија и од подрачјето на Вишо јавно обвинителство Битола. Исто така од страна на Собранието беше избран еден член на Советот на јавни обвинители од редот на припадниците на заедниците кои не се мнозинство во Република Северна Македонија.

Избрани членови на Советот во 2024 година од страна на Советот на јавните обвинители			
Објавени огласи	Пријавени кандидати	Избрани кандидати	Од редот на завршена Академија
3	7	3	/

На двајца членови на Советот на јавните обвинители, избрани од страна на Собранието на Република Северна Македонија им престана функцијата член на Советот на јавните обвинители, на едниот како резултат на истек на мандатот за кој беше избран, а на другиот како резултат на донесена пресуда врз основа на предлог спогодба, со која е огласен за виновен за сторено кривично дело, како и неговата оставка од функцијата поднесена до Собранието.

2. Внатрешна организација

Извршувањето на стручни, административно правни и општи работи, како и работи од областа на буџетското и финансиското работење се во надлежност на стручната служба на Советот на јавните обвинители. Во текот на 2016 година беа донесени два правилници и тоа: Правилник за внатрешна организација на работните места во Советот на јавните обвинители на Република Македонија и Правилник за систематизација на работните места во Советот на јавните обвинители на Република Македонија, со датум од 23.11.2016 година. Измени и дополнување на Правилникот за систематизација на работите места се направени во 2021 година, па истите се негов составен дел. Со внатрешната организација на работните места во Советот се обезбедува законито, стручно, ефикасно и рационално вршење на работите и задачите, како и независност и одговорност при вршењето на работите и задачите.

Согласно донесените правилници, во Стручната служба се образуваат две организациони единици и тоа:

- Одделение за административно правни и општи работи и
- Одделение за буџет и финансиски работи.

Генералниот секретар раководи со Стручната служба, ја организира и усогласува работата и се грижи за единствено функционирање и унапредување на организацијата на стручната служба.

Од предвидените 13 работни места, во Стручната служба се вработени 8 лица, со следните звања: Генерален секретар, помлад соработник за координација на активностите и протоколарни работи на претседателот на Советот, советник за правни работи, самостоен референт-уписничар, самостоен референт-архивар, помлад соработник за ИТ службата во Советот, раководител на одделението за буџет и финансиско работење и самостоен референт-економ.

3. Услови за работа

Со Одлука на Владата на РМ во октомври 2013 година, на Советот на јавните обвинители на трајно користење му беа доделени 527 m² деловен простор, на 5-ти кат од зградата на улица Кеј Димитар Влахов во Скопје, каде просторните и хигиенско-техничките услови не ги задоволуваше потребните критериуми и услови за непречено вршење на функцијата на Советот и истото беше нотирано и во претходните извештаи. Поради најава за реновирање на зградата во која беше сместена институцијата, се најде решение за ново просторно сместување на Советот на јавните обвинители и тоа на третиот кат во зградата на Апелациониот суд Скопје. Преселбата на Советот во новите простории се одвиваше во месец јуни 2024 година, со минимални средства од сметката на Советот со кои можеше да се располага за оваа цел и единствено со помош на Министерството за одбрана и припадниците на Армијата, кои ни овозможија физички да го преселиме инвентарот и службената документација.

IX. СРЕДСТВА ЗА РАБОТА И БУЏЕТОТ 2024 ГОДИНА

1. Одобрен – реализиран буџет

Од почетокот на 2021 година, Советот на јавните обвинители доби самостоен буџет. Овој начин на обезбедување средства за работа на Советот на јавните обвинители на Република Северна Македонија, овозможува Советот активно да учествува во проектирањето на сопствениот буџет и претставува чекор напред во обезбедувањето на финансиските средства и ја зголемува неговата самостојност и независност. Делејќи ја судбината на сите буџетски корисници од јавниот сектор, на Советот за 2024 година му беше одобрен буџет во износ од 33.858.000,00 денари, од кои 20.600.000,00 денари се распоредени за основни плати, 8.166.000,00 денари за придонеси за социјално осигурување, 120.000,00 денари за надоместоци, што претставуваат 85% од вкупно определениот буџет за 2024 година.

Значителен дел од средствата во износ од 2.637.000,00 денари беа наменети за комунални услуги, греење, комуникации и транспорт, што претставува 7,79% од вкупниот буџет.

Преостанатите средства наведени во табеларниот приказ учествуваат со 7,21% од определениот буџет. Дел од нив беа искористени за набавување на нова техничка опрема, за склучување на договорни услуги и сл.

Имено, во септември 2024 година реализирана е набавка на информатичка опрема во вкупен износ од 155.550,00 денари, која се состои од мултифункционален фотокопир со скенер, а исто така е склучен и договор за јавна набавка на стоки – системско решение за безбедносна заштита од интернет напади и антивирусни лиценци за заштита на крајни корисници, за период од две години, во вкупен износ од 292.348,00 денари.

Табела на одобрени и реализирани средства во буџетот за 2024 година

	ОПИС	БУЏЕТ	РЕАЛИЗИРАН	РАЗЛИКА	%
401	Основни плати	20.600.000,00	20.211.441,00	388.559,00	98
402	Придонеси за социјално осигурување	8.166.000,00	7.856.218,00	309.789,00	96
404	Надоместоци	120.000,00	87.872,00	32.128,00	72
420	Патни и дневни расходи	30.000,00	0	30.000,00	0
421	Комунални услуги, греење, комуникација и транспорт	2.637.000,00	2.475.845,00	161.155,00	96

423	Материјали и ситен инвентар	370.000,00	365.450,00	4.550,00	99
424	Поправки и тековно одржување	320.000,00	217.546,00	102.454,00	68
425	Договорни услуги	733.000,00	520.929,00	212.071,00	71
426	Други тековни расходи	206.000,00	124.284,00	81.716,00	60
464	Разни трансфери	219.000,00	192.821,00	26.179,00	88
480	Купување на опрема и машини	164.000,00	155.550,00	8.500,00	95
485	Вложување и нефинансиски средства	293.000,00	292.348,00	652,00	99,7
	ВКУПНО	33.858.000,00	32.500.304,00	1.357.696,00	96

Би требало да се напомене дека Советот на јавните обвинители е буџетски корисник од прва линија во Буџетот на Република Северна Македонија кој со својата дејност не остварува приходи, односно добивка, што значи дека средствата што ќе му бидат одобрени со буџетот за тековната година, се тие со којшто може да располага т.е да троши за неговите потреби. По ребалансот на буџетот, Советот во 2024 година располагаше со вкупен буџет од 33.858.000,00 денари, од кои се искористени 32.500.304,00 денари, односно реализацијата на буџетот на Советот на јавните обвинители за 2024 година изнесуваше 96%.

Со определен буџет, Советот на јавните обвинители не беше во можност да ги подобри условите за редовна работа кои бараат подобри просторни и материјални услови, како и кадровска екипираност, а се работи за институција која е клучна за работењето на сите јавни обвинителства во Република Северна Македонија. Исто така поради немање на средства, Советот не беше во можност да присуствува на обуки, состаноци и конференции организирани надвор од државата, а истите претставуваат значаен сегмент за подобрување на работата на правосудството воопшто и неговите реформи кои се во тек и ќе следат.

Покрај тоа што постојано информира и бара зголемување на буџетските средства во насока на подобрување на условите за непречено функционирање, Советот и оваа извештајна година не успеа целосно да обезбеди просторни и други потребни услови за нормално извршување на функцијата, така што продолжува да работи во несоодветни просторни услови и со недоволен број на кадровски капацитети во стручната служба.

Во оваа извештајна година, покрај новата информатичка опрема која делумно ги задоволува потребите на неговото работење, Советот се служи и со опрема добиена од Министерството за правда на Република Северна Македонија, која е од пред повеќе години и е веќе стара и амортизирана.

Советот на јавните обвинители на Република Северна Македонија иако во текот на 2024 година се соочуваше со потешкотии во неговото функционирање, сепак сите надлежности од делокругот на своето работење успешно ги има извршено и ќе продолжи во иднина во своите заложби за подобро и поефикасно функционирање на јавнообвинителските институции во насока на обезбедување на самостојноста и независноста на јавните обвинители и зајакнување на довербата на јавноста во јавнообвинителскиот систем воопшто.

**СОВЕТ НА ЈАВНИТЕ ОБВИНИТЕЛИ НА
РЕПУБЛИКА СЕВЕРНА МАКЕДОНИЈА**

**Претседател,
Душица Димитриеска**

